

## **НОВИ ПРОПИСИ**

### **Плаќањето на придонесите за исплатите по договор за дело, авторски договор или други договори, престана да важи од 1 август 2015 година**

Согласно одредбите на член 15 од Законот за изменување и дополнување на Законот за придонесите за задолжителното социјално осигурување (“Сл.весник на РМ”, бр. 129/15), за исплата на надоместоците по основ на договори за дело и/или авторски договори или други договори заклучно со 31 јули 2015 година ќе се врши пресметување и плаќање на придонесите од задолжително социјално осигурување согласно одредбите од Законот за придонеси од задолжително социјално осигурување (“Сл.весник на РМ”, бр. 142/08, 64/09, 156/09, 166/10, 53/11, 185/11, 44/12, 15/13, 91/13, 170/13, 97/14, 113/13, 180/14, 188/14, 20/15 и 48/15).

### **Ослободени се, од обврската за плаќање на персонален данок и други давачки, лицата надворешни соработници, кои учествуваат во производство на филмови наменети за јавно прикажување**

Согласно одредбите на член 1 од Законот за изменување и дополнување на Законот за персонален данок (“Сл.весник на РМ”, бр. 129/15), надоместокот на трошоци за хотелско сместување, храна и превоз за лица кои не се вработени кај филмскиот продуцент, кои учествуваат при производство на филм наменет за јавно прикажување, не се плаќа персонален данок или други давачки до висината на стварните трошоци, утврдени врз основа на документ за направените трошоци.

## **И з в а д о к**

### **Од новиот Закон за прекршоци ("Сл.весник на РМ", бр. 124/15)**

#### **Видови на прекршочни санкции за правни лица и трговци поединци**

Согласно одредбите на член 38 од новиот Закон за прекршоци ("Сл. весник на РМ", бр. 124/15), за прекршоци на правни лица и трговец поединец може да се изречат следниве санкции:

- опомена,
- глоба и
- привремена забрана за вршење одделна дејност.

Глобата за правното лице се изрекува во износ кој не може да биде помал од 200 евра во денарска противвредност, ниту поголем од 5.000 евра во денарска противвредност. Глобата за трговец поединец не може да биде помала од 50 евра ниту поголема од 2.000 евра во денарска противвредност.

За прекршоци сторени од користољубие или за прекршоци со кои се предизвикува поголема имотна штета, може да се пропише глоба до двојниот износ од максимумот на оваа санкција или во сразмер со висината на причинетата штета или прибавената корист, но најмногу до дваесеткратен износ од ставот (2) на овој член.

Со законот со кој се пропишува прекршокот висината на глобата се изразува во фиксен износ.

Со законот со кој се пропишува прекршокот може да се пропише и повисока глоба од определената во ставовите (2) и (3) на овој член.

Со законот со кој се пропишува прекршокот за изрекување глоба со мандатен платен налог може да се пропише износ кој не може да биде поголем од 1.500 евра во денарска противвредност за правно лице односно 1.000 евра во денарска противвредност за трговец поединец.

За одделни прекршоци од областа на заштита на конкуренција, најтешко категоризираните прекршоци од областа на животната средина, како и во други области определени со закон може да се пропише глоба во процентуален износ кој изнесува до 2% од вкупните приходи на правното лице во претходната финансиска година, а во однос на одделни прекршоци од областа на електронски комуникации до 10% од вкупните приходи на правното лице во претходната финансиска година.

Опомената може да се изрече за прекршок сторен под особено олеснителни околности, ако прекршокот се состои од неисполнување на пропишаната обврска или со прекршокот е нанесена штета, а сторителот пред до-

несувањето на одлуката за прекршок, ја исполнил пропишаната обврска, односно ја отстранил или ја надоместил нанесената штета.

Во одлуката со која на правното лице односно трговец поединец се изрекува санкција привремена забрана за вршење на одделна дејност, се наведува дејноста чие вршење му се забранува на правното лице односно трговец поединец.

Санкцијата привремена забрана за вршење на одделна дејност на правно лице односно трговец поединец, може да се изрече ако постои опасност со вршењето на таква дејност правното лице односно трговец поединец да изврши повторно прекршок опасен за животот или здравјето на луѓето или прекршок со кој може да се нанесе имотна штета на друго правно лице односно трговец поединец или на граѓани, или ако на правното лице односно трговец поединец во последните две години му е изречена прекршочна санкција поради ист или сличен прекршок.

Со законот со кој се пропишува прекршокот, може да се пропише задолжително изрекување на санкција забрана за вршење на одделна дејност на правно лице односно трговец поединец.

Судот го определува траењето на санкцијата од ставот (9) на овој член кое не може да биде пократко од три месеци ниту подолго од три години, сметајќи од денот на правосилноста на одлуката.

Прекршочниот орган санкцијата од ставот (9) на овој член може да ја изрече во траење од најмалку три дена до најмногу 30 дена.

Санкцијата привремена забрана за вршење на дејност не може да се изрече на правно лице основано со закон.

### **Одмерувањето на глоба за правните лица и трговците поединци по ново**

Согласно одредбите на член 39 од новиот Закон за прекршоци (“Сл. весник на РМ”, бр. 124/15), одмерувањето на висината на глобата се врши врз основа на следниве критериуми:

- вкупен приход остварен во претходната фискална година,
- просечен број на вработени врз основа на состојбата на крајот на претходниот месец во однос на месецот во кој е сторен прекршокот и
- претходно поведење на сторителот.

По основ на критериумот “вкупен приход остварен во претходната фискална година” може да се изрече најмногу 70% од пропишаната глоба (според член 38 на овој закон), и тоа на следниов начин:

- од 0 до 500.000 денари - 10%,
- од 500.001 до 1.000.000 денари - 20%,
- од 1.000.001 до 3.000.000 денари - 30%,
- од 3.000.001 до 6.000.000 денари - 40%,
- од 6.000.001 до 20.000.000 денари - 50%,
- од 20.000.001 до 100.000.000 денари - 60% и
- над 100.000.001 денари - 70%.

По основ на критериумот “просечен број на вработени врз основа на состојбата на крајот на претходниот месец во однос на месецот во кој е сторен прекршокот “може да се изрече најмногу до 20% од пропишаната глоба и тоа на следниов начин:

- од 0 до 9 вработени - 5%,
- од 10 до 49 вработени - 10%,
- од 50 до 249 вработени - 15% и
- над 250 вработен - 20%.

По основ на критериум “претходно поведење на сторителот” може да се изрече најмногу 10% од пропишаната глоба и тоа на следниов начин:

- нема изречени правосилни прекршочни санкции - 0% и
- изречени се правосилни прекршочни санкции - 10%.

Висината на глобата се одредува како процент од пропишаниот износ на глобата.

Одмерувањето на висината на глобата според критериумите утврдени во ставовите (2), (3) и (4) на овој член се врши на тој начин што процентот од ставот (5) на овој член претставува збир на сите проценти добиени во зависност од категоријата во која влегува сторителот во рамките на секој пропишан критериум.

На сторителот на ист прекршок, за секое наредно повторување на прекршокот одмерената глоба од ставот (6) на овој член се зголемува за по 10%, но не повеќе од висината на двократниот износ од пропишаната глоба за временски период од пет години.

Прекршочниот орган води евиденција за сторителите на прекршок и за изречените глоби за сторениот прекршок.

Содржината и начинот на водењето на евиденцијата од ставот (8) на овој член ја пропишува лицето кое раководи со прекршочниот орган.

Доколку правното лице односно трговец поединец во Централниот регистар на Република Македонија нема поднесено годишна сметка за претходната фискална година од која може да се утврди вкупниот приход, при одмерување на висината на глобата ќе се земе во предвид просечниот вкупен приход на ниво на дејност која ја врши сторителот на прекршокот.

Централниот регистар на Република Македонија е должен да обезбеди и да достави обработени податоци за вкупниот приход, на барање на судот и прекршочниот орган, без надоместок.

Ако судот, односно прекршочниот орган утврди глоба за два или повеќе прекршоци во стек, единствената глоба претставува збир на поединечно одмерени глоби, која не може да го надмине законскиот максимум на глобата пропишана за правното лице односно трговец поединец.

Пример:

Доколку пропишана глоба, според член 38 од овој закон, е во износ од 1.500 евра, по критериумот на вкупен приход остварен во претходната година, кој изнесува 6.500.000 денари, на сторителот по овој основ може да му се одмери глоба во висина од 50%, а по критериумот број на вработени, кај кој се вработени 8 лица, по овој критериум може да му се одмери глоба во висина од 5%, додека по критериумот - претходно однесување на сторителот, бидејќи му се изрекувани правосилни прекршочни санкции, по овој критериум му се определува процент уште од 10% на име глобата, што значи дека на овој сторител може да му се одмери вкупна глоба во висина од 65% од пропишаната глоба, или 975 евра (50 + 5 + 10), во денарска противвредност (1.500 евра x 65%).

За одговорното лице во правното лице (член 15 од законот), прекршочната казна изнесува 30% од одмерената глоба што според податоците од овој пример би изнесувало 292,5 евра (975 x 30% = 292,5 евра).